

CARTA JA NI NTEE SAN PABLO APOSTOL NUU NCHIVI ÑUU FILIPOS

1 ¹Ndúū ni cúu Pablo jín Timoteo, mozo Jesucristo. De té nī carta yáhá cuēē nū ndá ndóhó hermano jā ndēē ñuū Filipos, jā cúu ndá nú nchivī maá yā jā yíhí nú ndahá Cristo Jesús. De suni té nī nū ndá tē jā ndíso tíñú jā jito ndóhó, jín nū ndá tē jā chindeé ndá ndóhó.

²De ñúhún inī ndúū ni jā Tatá ó Yāā Dios jín Jētoho ó Jesucristo, ná sáhá cā yā jā váha ndá nú, de sáhá yā jā coo ndeé coo siī inī nū.

Jā jícān táhvī Pablo jēhē nchivī cándíja

³Ndācá vuelta jā núcūhun inī ni ndá nú, de nácuetáhvī nī nū Yāā Dios.

⁴De tá jícān táhvī ni, de níní cúsiī inī ni jā jícān táhvī ni jēhē nū.

⁵Chi nī nchindeé táhán ndá nú jín nī jā scáca ó tūhun váha yā, jondē quivī jā ní ncandíja nú de jondē mitan.

⁶De jínī ndija nī jā maá Yāā jā ní squíjéhé tiñu váha jín nú, cucuu yā jín jondē quivī jā nenda Jesucristo, de sínu ndihi yā.

⁷De íyó váha jā súcuán jáni inī ni siquí ndācá nú, chi mānī ndasí nī jín nú, de inuú-ni nī nsáhá yā jā váha yóhó. De súcuán cúu vísó yíhí nī vecāa á vísó cuiñi nī nū ndācá tē cúñáhnú jā cāhān ni jēhē tūhun jā scácu yā yóhó jā tūhun ndāa cúu.

⁸Chi Yāā Dios jínī yā nāsa mānī ndasí nī jín ndá nú, tá cúu nū mānī ndasí Jesucristo jín ó.

⁹De jícān táhvī ni jā ná cā cā cundáhvī inī nū táhán nú, jín jā jicūhun cā inī nū de cundíhí nú jín ndācá tūhun yā.

¹⁰De súcuán de cuu nacāji nú ndācá jā váha jā cuniquín nū, de caca ndāa nū, tácu mā cōó ni iin cuāchi siquí nū quivī jā nenda Cristo.

¹¹De súcuán de cāyā cuāhā tiñu váha jā sáhá Jesucristo jín ndá nú. De sáhá jā coo yíñúhún nchivī nū Yāā Dios de cāhān ji jā viī ndasí cúñáhnú yā.

Jā técu ó cúu jā técu Cristo inī ó

¹²Hermano, cúnī ni jā ná cúcáhnú inī ndá nú nāsa nī nsáhá tūndóhó jā ní ndoho nī. Chi nī nsáhá jā ní jītē nuu cā tūhun jā scácu yā yóhó.

¹³Chi ndācá soldado jā íyó inī palacio, jín ndá cā nchivī, jínī jī jā yíhí nī vecāa jā síquī Cristo.

¹⁴De síquī jā yíhí nī vecāa, jā ñúcuán cúu jā víhí cā níhīn ndeé inī cuāhā hermano jā cándíja nū Jētohō ō. De íyó téyí cā inī ndá dē jā nācani dē tūhun yā, de nduú núu cuitī inī dē.

¹⁵De ndāa chi sava tēe nācani dē tūhun Cristo síquī jā cúcuásún inī dē jín jā nduxí dē. De sava cā dē chi sa nācani dē tūhun yā síquī jā vāha inī dē.

¹⁶Sava dē nācani tūhun Cristo síquī jā ndúcú dē jā vāha maá dē-nī, de nduú ndija dē, chi cúnī dē jā níhīn cā ni tūndóhó jā yíhí nī vecāa.

¹⁷Sochi sava cā dē chi nācani dē tūhun síquī jā cúndáhvī inī dē nduhū, chi jínī dē jā yíhí nī vecāa síquī jā cáhān ni jēhē tūhun jā scácu yā yóhó.

¹⁸Nduú nā cuá sāhá túsaá, chi ndācá-ni modo scútē nuu ndá dē tūhun Cristo, vísō tú ndija dē á nduú. De yáhá cúu jā cúsiī inī ni sáhá. De suni cusīī cā inī ni,

¹⁹chi jínī ni jā ndācá yáhá sáhá jā vāha cā coo jín nī, chi jícān táhvī ndá nú jēhē ni, de Espíritu Jesucristo chindeé yā nduhū.

²⁰Chi ñúhún inī ni de cúu ndasí inī ni jā má sāhá nī ni iin jā sāhá jā cucanoō ni nū yā. Chi sa coo téyí inī ni jā cáhān ni tūhun yā, tácu nduñáhnú cā Cristo sáhá nī mitan, tá cúu nū ja ni nsāhá nī níī jā vāji nī, de vísō cutecū ni á cuū ni.

²¹Chi jā técu ni cúu jā técu Cristo inī ni, de jā cuū ni cúu jā víhí cā quendōo vāha nī.

²²De tú cutecū cā ni, de cuu scáca cā ni tiñu maá Jētohō ō. Túsaá de nduú cúcáhnú inī ni ní iin cúu jā vāha cā, á jā cutecū ni á jā cuū ni.

²³Chi māhñú ndúu tūhun yáhá íyó níhīn nī. Chi iin cúu jā cúnī ni quīhīn ni cundeē ni jín Cristo, chi ñúcuán cúu jā víhí cā coo vāha nī.

²⁴Sochi cánuú cā jā cutecū cā ni jā síquī ndá ndóhó.

²⁵Túsaá de íyó seguro inī ni jā quendōo nī ñayiví yáhá cundeē cā ni jín ndá nú, tácu stéhēn cā ni nū nū nāsa caca vāha cā nū jín yā, de cusīī cā inī ndá nú jín tūhun cándíja nú.

²⁶Tú súcuan de cuēē ni cundeē tucu nī jín ndá nú, de cusīī ndasí inī nū jā síquī nduhū, sáhá maá Cristo Jesús.

²⁷De maá iin-ni cúu jā cundihvī inī nū caca ndaā nū, tá cúu nū cánuú caca nú síquī jā cándíja nú tūhun Cristo. Ñúcuán de vísō cuēē ni jā nacunī tāhán ó, á cundeē jícā nī, de níhīn ni tūhun nú jā íñí níhīn ndá nú jín tūhun yā, de íyó inuú inī nū, de inuú-ni ndúcú ndéé ndá nú síquī tūhun jā cándíja ó jā scácu yā yóhó.

²⁸De mā cúyūhú cuitī ndá nú jā sáhá ndá jā jínī ūhvī ndóhó. Chi jā jínī ūhvī jī ndóhó, ñúcuán stéhēn jā tānū tāhvī jī, de suni stéhēn jā cācu ánō ndá máá nú sáhá Yāa Dios.

²⁹Chi nī jēhe Cristo ūū jā vāha nūū nū: Nsūú maá-ni jā candíja nú yā, chi suni jā ndoho nú jā síquī yā.

³⁰Chi maá nī jín ndá ndóhó, modo jā cánāá ó jín ndācá jā nēhén. Chi nī jinī ndá nú jā súcuan nī nsāhá maá nī, de níhīn nū tūhun jā sáhá cā ni jondē mitan.

Jā ní nsāhá suchí yā maá yā de nī nduñáhnú yā

2 ¹Túsaá de sáhá Cristo jā íyó ndeé inī ndá nú, jín jā cúsiī inī nū síquī jā vāha inī yā jín nú. De íyó Espíritu yā jín nú, de mǎnī nū jín táhán nú, de jító ndáhvī nú jì.

²Tú súcuan de ná cúcuu cā ndá nú jín ndācá tūhun yáhá, tácuu cusii ndasí inī ni. De inuú-ni coo inī ndá nú, de cundee mǎnī nū, de inuú-ni coo ánō nū, de inuú canī inī nū.

³De ni iin tiñu mā sáhá nú jā quendōo vāha maá nú-ni, ni jā sáhá téyíí nú maá nú. Chi sa sáhá suchí ndá nú maá nú, de sáhá nú cuenta jā vāha cā táhán nú nsūú cā maá nú.

⁴De mā cúndihvī inī nū maá-ni tiñu jā quendōo vāha maá nú-ni, chi suni cundihvī inī nū tiñu jā quendōo vāha táhán nú.

⁵De canī inī ndá nú tá cúu nūū ní jani inī Cristo Jesús.

⁶Chi maá yā cúñáhnú inuú yā jín Yāā Dios, de vísō súcuan de nduú ní jáni inī yā jā cuñáhnú inuú yā jín Yāā Dios.

⁷Chi nī nsiáā yā jā cúñáhnú yā, de nī nduu yā tá cúu mozo, de nī ncacu yā nī nduu yā tēe.

⁸De tá nī nduu inuú yā jín tēe, de nī nsāhá suchí yā maá yā. De nī jetáhvī yā jondē jín tūhun jā cuū yā, de jondē jín tūhun canoō jā cuū yā yīcā cruz.

⁹Jā ñúcuán nī nsāhá Yāā Dios jā viī ndasí nī nduñáhnú yā, de sívī yā cúñáhnú ndasí cā nūū ndá cā sívī.

¹⁰De ndācá jā íyó andiví jín ñayiví jín chījin ñayiví, tá cuni jì sívī Jesús de jēcuiñī jítí jì.

¹¹De cāhān ndāā ndivī jì jā Jesucristo cúu maá Jētohō ō. De súcuan stéhēn jì jā cúñáhnú ndasí maá Tatá yā Yāā Dios.

Nchivī cándíja cúu jì tá cúu tiūūn jā jéndūtē

¹²Túsaá hermano, tá cúu jā níní nī jetáhvī ndá nú tūhun jā ní ncāhān ni tá nī iyo nī jín nú, suni súcuan víhí cā cuetáhvī nú mitan jā íyó jícá nī jín nú. De cundihvī inī nū jā caca ndāā nū jín tūhun jā ní scácu yā ndá nú, de caca yínúhún nú de cundihvī inī nū jā má stívī nú nūū yā.

¹³Chi Yāā Dios sáhá yā jín ndá nú jā cúu inī nū sáhá nú tiñu vāha, de chindeé chítuu yā ndóhó jā squíncuu nú tiñu jétahān inī yā.

¹⁴Ndihi jā sáhá nú, de mā cāhān sōó nú, ni mā tétáhán nú,

¹⁵tácua cuu ndá nú sēhe Yāā Dios jāā nduú nā cuāchi coo sīquī nū de coo ndaā nū. De caca ndoo ndá nú māhñú nchivī nēhén nchivī nīhin inī. Chi māhñú nchivī ñúcuán stéhēn nū tiñu váha nú, de súcuán cuu ndá nú tá cúu tiūūn jā jéndūtē nūū neē inī ñayiví.

¹⁶De stéhēn nū tūhun yā nūū jī jā cutecū jī ní cání sāhá. De súcuán de cusiī ndasí inī ni quivī jā nenda Cristo, chi cunī ni jāā nduú ní jíca cāhá nī, ni nduú ní nsatíñú cāhá nī.

¹⁷De vísō ná cúu ni jā sōcō ni maá nī nūū yā jā síquī ndá nú, de ñúcuán cúu jā ndúcú nī scándíja cā ni ndóhó, tácua sōcō nū maá nú sāhá nú tiñu váha sīquī jā cándíja nú yā. Jā ñúcuán cúsiī inī ni, de cúnī ni jā suni cusii inī ndá nú jíin nī.

¹⁸Túsaá de cusii inī ndá máá nú jíin nī, de inuú ná cúsiī inī ndācá ó.

Tūhun Timoteo jíin Epafrodito

¹⁹De ñúhún inī ni jā cuāha maá Jētohō ō Jesús tūhun jā tají ñamā ni Timoteo cuēē dē nūū ndá nú, tácua ndusiī inī ni tá nīhin ni tūhun nāsa íyó ndá nú.

²⁰Chi nduú cā nā incā tēe íyó yáhá jā inuú jáni inī jíin nī, tá cúu nūū cúu maá dē jā ndíhvī ndija inī dē jēhē nū.

²¹Chi ndihi cā dē ndúcú dē jā cuu maá dē, de nsūú jā cúnī Cristo Jesús.

²²De ja jíin ndá nú jā tēe vāha cúu Timoteo. Chi tá cúu sēhe jíin tatá, súcuán nī nsatíñú dē jā nācani dē tūhun vāha yā jíin nī.

²³Túsaá de ñúhún inī ni jā tají nī dē cuēē dē nūū nū, tá ja nī ncucáhnú inī ni nāsa coo jíin nī.

²⁴De jáni ndija inī ni jā cuāha Jētohō ō tūhun jā suni maá nī jīnū yāchī ni nūū ndá nú.

²⁵De suni jáni inī ni jā cánuú tají nī hermano ō Epafrodito cuēē dē, chi tēe jā sātíñú jíin nī sīquī tūhun yā cúu dē, de chindeé táhán dē jíin nī. Chi ndá máá nú nī ntají nú dē jā sāhá dē ndācá jā cúmanī nūū ni.

²⁶Chi cúu ndasí inī dē nacunī tucu dē nūū ndá nú. De nī ncucuécá ndasí inī dē, chi nī nīhin ndá nú tūhun jā ní ncuhū dē.

²⁷De jāndāā jā ní ncuhū dē, de ja ñatin cuū dē nícu. Sochi Yāā Dios nī ncundáhvī inī yā dē, de nsūú mátúhún dē-nī, chi saá-nī nduhū, tácua mā cāá cā jā cucuécá inī ni jēhē dē nícu.

²⁸Jā ñúcuán cúu jā ndíhvī cā inī ni jā tají nī dē cuēē dē nūū nū, tácua ndusiī inī nū jā nacunī tucu nú nūū dē. De saá-nī nduhū mā cúcuécá ndasí cā inī ni.

²⁹Túsaá de cusii inī ndá nú jā najinū dē nūū nū, chi cúu dē hermano ō jā cándíja maá Jētohō ō. De coo yíñúhún nú jíin ndācá tēe jā cúu tá nūū cúu maá dē.

30 Chi jā síquī tiñu Cristo cúu jā ja ñatin cuū dē nícū. Chi nī nchundee inī dē jā cuū dē síquī jā chindee dē nduhū jín tiñu jāá nduú ní íyo modo sáhá ndá máá nú.

Tūhun jā caca ndaā vāha ó

3 ¹De mitan, hermano, cusī inī ndá nú jín maá Jētohō ō. Nduhū chi nduú cuítá nī jā tēe tucu nī tūhun yáhá nūū nū, chi cuetínú jā quendōo vāha cā ndá nú.

²Coto nú maá nú nūū ndá tēe jā sáhá tiñu néhén, jā cúu dē tá cúu tinā. Chi ndúcú ndá dē stácuēhé dē ndóhó jā sáhá dē circuncidar, de nduú sáhá dē tiñu ndāā.

³Sochi maá ó cúu nchivī jā ní ncuu circuncidar ndija, chi chíñúhún ó nūū Yāā Dios jondē jín inī jín ánō ō, de cúsi inī ō jā yíhí ó ndahá Cristo Jesús. De nduú cándíja ó maá ó jā quendōo ndāā ō jín tiñu jā sáhá maá ó-nī.

⁴Chi tú jā súcuán cúu de nduhū chi suni cuu candíja nī tiñu jā sáhá maá nī nícū. Chi tú ní tēe jáni inī dē jā cuu candíja dē maá dē, de nduhū chi víhí cā cuu candíja nī maá nī.

⁵Chi nī ncuu nī circuncidar nūū únā quivī jā ní ncacu nī. De tatā Israel cúu nī, de suni táhán tatā Benjamín, de iin hebreo sēhe hebreo cúu nī. De suni nī ncuu nī tēe grupo fariseo jā ní squíncuu nī ndācá ley táhán ñuū ni hebreo.

⁶De nī nsáhá nāvāha nī nchivī cándíja, chi ndasí nī ndihvī inī ni jā má sáma ji modo ley janahán. De ni iin nduú ní ncúu cāhān jāá nduú ní squíncuu nī ley ñúcuán, chi nī squíncuu vāha nī.

⁷Sochi ndācá jā ní ncandíja nī ñúcuán, chi sáhá nī cuenta jāá nduú nā cuá níhīn tiñú cuitī, chi mitan de nī ncandíja nī Cristo.

⁸De suni sáhá nī cuenta jā vāha cā ná náā ndihi jā ní ncandíja nī ñúcuán, chi vāha ndasí cā cúu jā ní nquivī nī ndahá maá Jētohō ni Cristo Jesús. De jā síquī maá yā de nī nsiáā ni ndihi ñúcuán, de sáhá nī cuenta jā tá cúu yācá-ni cúu. Súcuán nī nsáhá nī tácuā quivī nī ndahá Cristo.

⁹De mitan de inuú-ni cúu nī jín yā. De nduú cā ndúcú nī jā quendōo ndāā ni jín ley ñúcuán, chi sa Yāā Dios nī sndáhvā yā cuāchi nī síquī jā ní ncandíja nī Cristo. Chi súcuán squéndōo ndāā yā nchivī cándíja.

¹⁰De mitan de cúnī ni jīcūhun vāha cā inī ni nāsa Yāā cúu yā. De cúnī ni jā poder jā ní natecū yā coo jín nī. De cúnī ni ndoho nī jín yā, de jondē ndoho ndihi nī tá cúu nūū ní ndoho maá yā jā ní jīhī yā.

¹¹Chi ñúhún ndasí inī ni jā natecū ni tá cúu nūū ní natecū maá yā.

Jā ndúcú ndéé Pablo sínu dē carrera dē

¹²De ncháha ca níhīn ni ndihi jā ní ncāhān ni ñúcuán, de ni ncháha ca cuja nī jín. De ndúcú ndéé nī síquī ndá ñúcuán, chi ñúhún inī ni jā níhīn ni, chi jā ñúcuán cúu jā xihna cā maá Cristo Jesús nī níhīn nduhū.

¹³Hermano, nduú cáhān ni jā ja nī nīhīn ni ndihi ñúcuán. De íyó iin jā sáhá nī, cúu jā squéndōo nī ndācá jā ní ncuu ichi chātā, de ndúcú ndéé nī jā nīhīn ni ndācá jā íyó ichi núu.

¹⁴Chi cúu ñúcuán modo jā jínu nī iin carrera cuāhān ni jondē jīnū ni andiví, de nīhīn ni premio jā cuāha Yāa Dios. Chi nī ncana yā yóhó jā cōhōn nūu yā andiví sīquī jā yíhí ó ndahá Cristo Jesús.

¹⁵De ndācá ó jā ja nī jija vāha ó jín tūhun cándíja ó, súcuán ná cáni inī ō. De tú ní iin nú sín jāni inī nū, de Yāa Dios suni stéhēn yā nūu nū jāá nsūú súcuán cúu.

¹⁶De jíní ñúhún cani inī ō de caca ó modo jā quétáhán jín jā ja nī nīhīn ō.

¹⁷Hermano, ndacu ndá nú nduhū. De cūndēhé vāha nú nāsa jíca nchivī ndāā, chi jíca ji tá cúu nūu ní stéhēn ni nūu nū.

¹⁸De ja nī ncuu quéhén vuelta jā ní ncāhān ni jín nú, de jondē jácu nī cáhān tucu nī mitan, jā íyó cuāhā nchivī jā jíca ji iin modo jā stéhēn jā jíní ūhvī ji tūhun jā ní jīhī Cristo yīcā cruz.

¹⁹De iin quivī de tñū tñhvī nchivī ñúcuán. Chi maá-ni jā yájī vāha ji cúu jā chíñúhún ji. De sáhá téyí ji maá ji jín tiñu néhén jā jéhe tūhun canoō. De maá-ni jā íyó inī ñayiví cúu jā ndíhvī inī ji.

²⁰Sochi maá ó chi nchivī jā cundeē andiví cúu ó, de ndétu ó jā jondē ñúcuán ndiji Jētoho ō Jesucristo, Yāa jā scácu yóhó.

²¹De maá yā nasāma yā yiqui cúñu ndāhvī ó, tácu nduu ó tá cúu nūu cáá maá yā jā vii cúñáhnú yā. De súcuán sáhá yā jín poder yā jā cúñáhnú yā sīquī ndihi-ni.

Níní ná cúsi inī ō jín Jētoho ō

4 ¹Túsaá hermano, cuiñi nīhin ndá nú jín maá Jētoho ō. Chi mānī ndasí nī jín nú, de cūnī ni jā cūnī tāhán ó, de cúsi inī ni jín nú, de modo premio ni cúu ndá nú.

²De cáhān ndāhvī nī jín ndóhó Evodia jín Síntique jā inuú coo inī ndúu nū, chi cúu nú hermana jā cándíja nú maá Jētoho ō.

³De suni cáhān ndāhvī nī jín ndóhó, tēe jā ní nchindeé táhán vāha jín nī, jā chindeé nú ndúu hermana ñúcuán, chi nī nsatíñú nīhin ña jín nī sīquī tūhun jā scácu yā yóhó. De suni súcuán nī nsāhá Clemente jín sava cā nchivī jā ní nsatíñú jín nī. De nī jēcōsō síví ji nūu libro jā yósō síví nchivī jā cutecū ní cáni.

⁴De níní cusii inī ndá nú jín maá Jētoho ō. De incā vuelta cáhān ni jā cusii inī nū.

⁵Sáhá vāha nú jín ndācá nchivī, tácu cūnī ji jā súcuán vāha inī nū. Chi maá Jētoho ō, ñatin-ni íyó yā jín nú.

⁶Mā nácani ndasí inī nū sīquī ni iin. Chi sa cāhān nū jín Yāa Dios sīquī ndācá jā nácani inī nū. Chi cācān táhvī nū, de cāhān ndāhvī nū, de suni nacuetáhvī nū nū yā.

⁷Ñúcuán de sáhá Yāa Dios jā coo ndeé coo siī ndasí inī nū, de súcuan coo jín nū jondē mā jícūhun cā inī nū nāsa cúu jā sáhá yā jín nū. De coto vāha yā ánō nū jín jāá ntúnī nū, jā coo cuāhā tūhun ndeé tūhun siī inī jín nū sīquī jā yíhī nū ndahá Cristo Jesús.

Jā ná cáni inī ō sīquī ndācá jā váha

⁸De iin-ni cā tūhun íyó, hermano. Cani inī ndá nū sīquī ndācá jā íyó ndāā, jín jā sáhá yínúhún, jín ndācá tiñu jā sáhá vāha, jín tiñu íyó ndoo, jín ndācá jā íyó mānī inī, jín jā viī sáhá. De nínī nūcūhun inī nū ndācá jā váha jā sáhá jā nacuetáhvī nū nū yā.

⁹Ndācá jā ní stéhēn ni nū nū, jā ní ncutūha ndá nū nū ni, jā ní jini nū nī ncāhān ni, jín jā ní jini nū nī nsāhá nī, ndācá ñúcuán suni sáhá ndá nū. Ñúcuán de maá Yāa jā jéhe tūhun ndeé tūhun siī inī, coo yā jín nū.

Jā ní nsōcō nchivī Filipos nū Pablo

¹⁰De cúsiī ndasí inī ni sáhá maá Jētohō ō, chi mitan de nī ndijéhé tucu ndá nū jā chindeé nū nduhū. De nsūú jā ní naā inī nū sáhá nū súcuan, chi sīquī jāá nduú ní íyo modo.

¹¹De nsūú jā cāhān ni jā ndóho ndāhvī nī, chi ja nī ncutūha nī cúsiī inī ni jín jā névāha nī.

¹²Jini ni cutecū ndāhvī nī, de jini ni cutecū cuicá nī. Chi nī ncāan nī jín ndācá-ni, á jā ndahā chījin nī á jā cuū ni sōco, á jā cunevāha cuāhā ni á jā cumanī nū ni.

¹³Ndihi-ni cúu sáhá nī, chi maá Cristo jéhe yā fuerza inī ni.

¹⁴De vísō súcuan de vāha nī nsāhá ndá nū jā ní nchindeé nū nduhū jín tūndóhó jā ndóho nī.

¹⁵De ndá ndóhó nchivī ñuū Filipos, ja jini nū nāsa nī ncuu. Chi jondē quivī jā ní nquijéhé nī nácani nī tūhun jā scácu yā yóhó, tá nī nquee nī Macedonia vāji nī, de nī nsōcō ndá nū xūhún nū ni sīquī jā ní nīhīn nū tūhun yā jā ní nacani nī. De ni iin grupo nchivī cándíja nduú ní nsáhá súcuan, chi ndá máá nū-ni.

¹⁶De tá nī iyo nī ñuū Tesalónica de nī ntají ndá nū jacū jā jini nūhún nī, nī nquenda iin ūū vuelta.

¹⁷De nsūú jā ndúcú nī jā cuāha nū nū ni, chi sa cúnī ni jā ná cáyā cā tiñu vāha ndá nū, tácuā cāyā táhvī nū nū Yāa Dios.

¹⁸Chi ja nī nīhīn ni ndihi jā jini nūhún nī, de ndóo cā. De íyó cuāhā nū ni, chi nī nīhīn ni jā ní ntají ndá nū vāji jín Epafrodito. De jā ní ntají ndá nū

FILIPENSES 4

cúu tá cúu iin ofrenda jā āsīn jēhēn jā ní nsōcō nū nūū Yāā Dios, de cúsiī inī yā jíin.

19De Yāā Dios chi cuāha yā ndācá jā cúmanī nūū nū, chi cuícá ndasí yā jíin ndācá jā váha jā vii íyó nūū Cristo Jesús.

20De ná cáhān ō jā vii ndasí cúñáhnú Tatá ó Yāā Dios níí cání. Amén.

Saludo jā sándihí

21Cachī ndá nū nūū ndācá nchivī maá yā jā sáhá ndeé inī ji, cáchī ni, chi cándíja ji Jesucristo. De ndá hermano ō jā ndeē jíin nī yáhá, cáhān dē jā sáhá ndeé inī ndá nú.

22De ndācá nchivī maá yā jā íyó yáhá, suni cáhān ji jā sáhá ndeé inī ndá nú. De nchivī jā ndeē vehe rey jā cúñáhnú Roma yáhá, ndá máá ji cúu jā cáhān cā súcuán.

23De núhún inī ni jā maá Jētohō ō Jesucristo, ná sáhá cā yā jā váha ndá nú. Súcuán ná cóo. Amén.